

San Rafel

ta' San Ġużepp



San Rafel ta' San Ġużepp, twieled f'Vilna fl-1 ta' Settembru, 1835. Il-ġenituri tiegħu kienu Pollaki. Fil-magħmudija tawh l-isem ta' Ġużeppi. Bit-tagħlim li tah missieru Indri Kalinowski, fl-Istitut għan-nobbli f'Vilna, huwa mexxa ħafna l-quddiem u tant mar tajjeb li rċieva l-oġġla grad fl-istudji tiegħu. Huwa kompla jistudja għal sentejn oħra (1851-1852) fl-iskola tal-Agricoltura fil-Hory-Horky. Matul is-snin 1853-1857, huwa kompla l-istudji tiegħu fl-Akkademja tal-Inġinerija Militari f'San Pietruburgu. Minn hemm huwa kiseb grad fl-Inġinerija u laħaq mill-ewwel chief of staff tal-Armata Russa. Wara dan huwa kien imsejjaħ mill-ewwel biex ikun Lecturer fil-Matematika fl-istess Akkademja. Fl-1859, huwa ħa sehem

fit-tfassil tal-ferrovija Kursk-Kiev Odessa.

Fl-1863 faqqgħet ir-rivoluzzjoni mill-Pollakki kontra Russi li dak iż-żmien kienu qegħdin jaħkmu l-Polonja. Minkejja ix-xewqa li Ġużeppi kellu li jħalli l-ħidma fil-militar, huwa rriżenja mill-forzi Russi, u aċċetta l-kariga ta' Ministru tad-Difiża għar-reġjun ta' Vilna, fl-armata tar-ribelli.

Fl-24 ta' Marzu 1864, huwa ġie arrestat u kkundannat għall-mewt, imma wara din is-sentenza ġiet mibdula f'għaxar snin xogħol iebes fis-Siberja.

Matul l-eżilju huwa kellu spirtu ta' mħabba u paċenzja kbira lejn sħabu kollha li bħalu kienu eżiljati. Bil-kliem ta' farag tiegħu, Ġużeppi Kalinowski rnexxillu li matul dak iż-żmien diffiċli jdaħħal fi sħabu eżiljati spirtu ta' talb, serenit à u tama. Fl-istess ħin huwa għinhom biex ikunu ta' inkoraġġament għal xulxien b'xi kelma u b'għajjnuna oħra. Patri Wenceslaus Novakowski, O.F.M.Cap., li kien priġunier u ma' Ġużeppi Kalinowski kien deportat jistqarr li l-priġunieri kellhom qima lejħ tant li fil-litanija tal-qaddisin li kienu jgħidu meta kienu eżiljati kienu žiedu l-invokazzjoni "Għat-talb ta' Kalinowski – Eħlisna nitolbuk Mulej"

L-eżilju tiegħu spicċa fl-1874 u mar lura pajjiżu imma ma tħalliex jgħix fil-bliet il-kbar tal-Polonja. Għalhekk huwa aċċetta li jkun l-għalliem tal-Venerabbli Qaddej ta' Alla Augusto Czartoryski. Matul dan iż-żmien huwa kien jgħix ħafna f'Parigi. L-influenza tiegħu fuq dan il-prinċep żgħażuġh kienet tant kbira li Augusto irnaxxilu jagħraf il-vokazzjoni tiegħu u sar reliġjuż u wara saċerdot. Augusto inaqagħad mas-Salezjan u kien San Ġwann Bosco stess il-fundatur tas-Salezjani li laqgħu fi ħdan is-Salezjani fl-1887.

Ġuzeppi Kalinowski daħal mal-Karmelitani fi Graz fl-Awstrija u ġie mogħti l-isem ta' Fra Rafel ta' San Ġuzepp. Huwa studja t-teoloġija fl-Ungerija. Fil-15 ta' Jannar 1887, Fra Rafel ta' San Ġuzepp kien ordnat saċerdot f'Czerna viċin Krakovja fil-Polonja.

B'hegġa kbira huwa ħadem ħafna biex jgħin lill-fidili u lil ħutu l-patrijiet u s-sorijiet Karmelitani biex dejjem isiru aħjar u jersqu lejn il-perfezzjoni.

Permezz tas-sagrament tar-Rikonċiljazzjoni, huwa għen ħafna nies biex iqumu mid-dnub li kellhom u jibdew jgħixu ħajja ġdida li tkun togħgob lil Alla. Patri Rafel ta' San Ġuzepp ħadem ħafna biex ikun hemm l-għaqda fil-Knisja u hegġeg lil sħabu l-Patrijiet u s-Sorijiet Karmelitani biex jieħdu din il-ħidma bħala waħda mid-doveri tagħhom. Huwa kien afdat b'diversi karigi fl-Ordni Karmelitan li huwa qegħda bil-hegġa u bl-imħabba sakemm miet.

Filwaqt li huwa kien mifni bl-għejja u t-tbatija, Patri Rafel ta' San Ġuzepp kien rispettat ħafna minn nies kollha li kienu jafuh. Huwa miet minħabba li marad bit-tuberkolozi, fil-15 ta' Novembru 1907, fil-monasteru li kien waqqaf huwa stess ġewwa Wadowice. Huwa kien midfun fiċ-ċimiterju li hemm ġewwa Czerna viċin Krakovja.

Patri Rafel kien igawdi fama kbira ta' qdusija matul ħajtu li kompliet tiżdied wara l-mewt tiegħu anke minn ħafnakbarat u nies ta' fama bħal Kardinali Dunajewski, Puzyna, Kakowski u Gotti.

Il-proċess ordinarju li kellu jwassal għall-beatifikazzjoni tiegħu, ġie stabbiliet bid-digriet tal-Kurja ta' Krakovja matul is-snin 1934-1938, u aktar tard ipprezentat il-Vatikan fejn fl-1943 ġie mogħti d-digriet dwar il-kitbiet tiegħu. Il-kawza għall-proċess ta' beatifikazzjoni kienet introdotta fl-1952. Matul is-snin 1953-1956 sar il-proċess Appostoliku, u l-Kongregazzjoni tal-Qaddisin pproċediet bid-diskussjonijiet dwar il-virtuwijiet tiegħu.

Il-Papa Qaddis Ġwanni Pawlu II, fil-11 ta' Ottubru, 1980, ippromulga d-digriet dwar il-virtuwijiet eroiċi tiegħu.

Wara l-approvazzjoni tal-fejġan mirakuluż tar-Reverendu Mis il-Papa ibbeatifika lill-Patri Rafel ta' San Ġużepp fi Krakovja l-Polonja, quddiem folla ta' aktar minn żewġ miljun ruħ, fit-22 ta' Ġunju, 1983.

Peress li l-fama tal-qdusija tiegħu kienet qegħda dejjem tizzied, fl-1989 il-Kurja ta' Krakovja stabiliet id-digriet li permezz tiegħu beda proċess kanoniku biex tinvestiga l-fejġan straordinarja ta' tifel żgħir.

Id-diskussjonijiet li saru mat-tobba, teologi u Kardinal waslu għall-konklużjoni tal-fejġan straordinarju ta' dan it-tifel bl-interċessjoni tal-Beatu Patri Rafel ta' San Ġużepp. Fil-konċistorju li sar fl-10 ta' Lulju, 1990, il-Qdusija tiegħu il-Papa Qaddis Ġwanni Pawlu II, approva l-miraklu għall-kanonizzazzjoni.

Fil-konċistorju tas-26 ta' Novembru 1990, il-Qdusija tiegħu il-Papa Qaddis Ġwanni Pawlu II stabilixxa quddiem il-Kardinali, li l-Beatu Patri Rafel ta' San Ġużepp għandu jkun mxandar Qaddis u li ċ-ċerimonja issir il-Ħadd 17 ta' Novembru 1991.

F'jum il-kononizzazzjoni il-Papa ipprezenta lil Patri Rafel ta' San Ġużepp bħala l-qaddis eroj ta' tfulitu. Niftakru li l-Papa Qaddis Ġwanni Pawlu II tweled fl-istess belt li miet San Rafel ta' San Ġużepp erbatax-il sena wara l-mewt tiegħu.

It-tifkira ta' San Rafel ta' San Ġużepp, Karmelitan issir fid-19 ta' Novembru.

www.fleurdelysparish.com

Find us on 

[fleurdelysmalta.parish](https://www.facebook.com/fleurdelysmalta.parish)